

Sommarju Eżekuttiv tar-Rapport rigward il-Każijiet tal-Eurojust dwar il-Kriminalità Ambjentali

Data: 29 ta' Jannar 2021

URL: <https://www.eurojust.europa.eu/report-eurojusts-casework-environmental-crime>

1. Il-kriminalità ambjentali qed tespandi b'mod rapidu, u tipperikola mhux biss il-ħabitats u l-popolazzjonijiet tal-organizmi selvaġġi iżda ekosistemi, ambjenti tal-għajxien u sistemi finanzjarji sħaħ. Dawn ir-reati kriminali jistgħu jiggeneraw **profitti għoljin** ħafna, iġorru **riskju relattivament baxx ta' detezzjoni** u spiss jitwettqu minn **gruppi tal-kriminalità organizzata**, li joperaw bejn il-fruntieri interni u esterni tal-UE.
2. Iż-żieda fil-kriminalità ambjentali, flimkien mal-**karattru kumpless u transnazzjonali** tagħha, teħtieġ **approċċ integrat u kkoordinat**, minn awtoritajiet amministrattivi, tal-infurzar tal-liġi u ġudizzjarji fil-livell nazzjonali għal kooperazzjoni transfruntiera fil-livell internazzjonali.
3. F'dan l-isfond, ta' min ifaħħar u jilqa' l-fatt li l-Kummissjoni Ewropea adottat il-**Patt Ekoloġiku Ewropew**, il-pjan direzzjonali l-ġdid biex l-ekonomija tal-UE ssir sostenibbli fis-setturi kollha tas-soċjetà.
4. **Eurojust**, l-Aġenzija tal-Unjoni Ewropea għall-Kooperazzjoni fil-Ġustizzja Kriminali, għandha l-kapaċità kollettiva li **timmassimizza l-isforzi investigattivi tal-awtoritajiet nazzjonali**, biex tiżgura l-effiċjenza fl-investigazzjoni u l-prosekuzzjoni tal-kriminalità ambjentali bejn il-fruntieri.
5. F'dan ir-rapport rigward il-każijiet, l-Eurojust tipprovdi ħarsa ġenerali konċiża u aġġornata tal-**isfidi legali u operazzjonali** li jirriżultaw minn kważi 60 każ ta' kriminalità ambjentali transfruntiera riferuti lill-aġenzija fil-perjodu mill-2014 sal-2018.
6. Dan jenfasizza l-**aħjar prattiki** li ppermettew lill-awtoritajiet nazzjonali jibnu l-fiduċja, jiżguraw l-effiċjenza fl-investigazzjoni u l-prosekuzzjoni b'suċċess tal-kriminalità ambjentali u jiżviluppaw kooperazzjoni sostenibbli, mhux biss fl-Unjoni Ewropea iżda wkoll ma' pajjiżi li mhumiex fl-UE. Numru ta' **eżempji ta' każijiet** juru kif il-pajjiżi involuti laħqu fehim komuni tal-kunċetti legali, skambjaw l-informazzjoni, involvew lill-atturi kollha meħtieġa biex tittieħed azzjoni, żviluppaw strategija komuni u kisbu riżultati ta' suċċess flimkien.
7. Ir-rapport jelenka wkoll l-**isfidi ewlenin** speċifiċi għall-investigazzjoni u l-prosekuzzjoni tal-kriminalità ambjentali, u jippreżenta **rakkomandazzjonijiet** biex jinkisbu aħjar il-benefiċċji potenzjali ta' kooperazzjoni transfruntiera effettiva u f'waqtha, kif elenkat hawn taħt.
 - (i) **Kooperazzjoni multidixiplinari u effettiva** fost l-awtoritajiet amministrattivi, tal-infurzar tal-liġi u ġudizzjarji kompetenti hija meħtieġa fil-livell nazzjonali, bħala prekondizzjoni għal kooperazzjoni internazzjonali effettiva f'każijiet ta' kriminalità ambjentali.
 - (ii) Il-kriminalità ambjentali jeħtieġ li tiġi rikonoxxuta bħala **forma ta' kriminalità organizzata**. Dan jippermetti firxa usa' ta' għodod u riżorsi investigattivi li għandhom jintużaw u jiftaħ il-possibbiltà li tinbeda investigazzjoni transfruntiera.

- (iii) Huwa importanti li **jitwettqu investigazzjonijiet finanzjarji** u li **jigū rkuprati l-profitti** ta' reati ambjentali fuq bażi aktar sistematika, biex jigū indirizzati l-inċentivi finanzjarji għal dan it-tip ta' kriminalità.
- (iv) L-**involvement bikri tal-Eurojust** jippermetti kooperazzjoni internazzjonali effettiva, koordinazzjoni mill-bidu tal-investigazzjonijiet, l-iskambju effettiv ta' informazzjoni u l-iżvilupp ta' strateġiji komuni.
- (v) **Kunċetti ewlenin tal-liġi kriminali ambjentali** jeħtieġ li jigū **armonizzati aktar** u interpretati b'mod aktar konsistenti fl-Istati Membri kollha tal-UE. Il-**pieni** għal reati ambjentali għandhom ikunu wkoll aktar **uniformi u dissważivi**.